



<http://www.arianaafghanistan.com>



۲۰۱۷/۰۱/۱۰



علامه عبدالحی حبیبی

ابوالفضل محمد بیهقي د افغانستان لوي مؤرخ

د سبکتگین لویې کورنۍ په پادشاهي کې چې دغزني ښار د آسیا یو لوی علمي او هنري او سیاسي مرکز او پایتخت و، دا ښار لکه د جنگاورانو او سیاسي مدبرانو ټولتون چې د دغسي د لویو لیکوالو او پوهانو او شاعرانو مرکز هم و. د افغانستان په تاریخ کې که موږ د هنر او ادب او علم او سیاست یوه زرینه پاڼه لرو نو هغه د غزنویانو په دوره پورې اړه لري، او دا ښار زموږ د خراساني اسلامي ثقافت روزنتون گڼل کېږي.

غزنه تر اسلام دمخه هم یو متوسط ښار و دلته به کله د زابلستان د لوي ولایت مرکز هم جوړېدې، او هغه وخت چې چيني زایر هیون تسنگ تر ۹ هـ کال وروسته په افغانستان کې گرځېدې، دا ښار هم موجود و، دلته بودايي شابهرونه یعنې معبدونه وو چې د یوه لوي بودايي معبد آثار اوس د تپه سردار پر سر باندې د اکتشاف او کیدلو او څرگندېدلو په حال کې دي.

داسې ښکاري چې د اسلام په لومړۍ پېړۍ کې دلته د لویکانو کورنۍ پادشاهي کوله او کله چې د دریمې پېړۍ په منځ کې یعقوب لیث صفاري د سیستان لوي پاچا دا ښار ونیو، نو لویکانو خپل سیاسي مرکز گردیز ته نقل کړ، او بیا ناصرالدین سبکتگین دا ښار خپل پایتخت کړ او د ۳۶۶ هـ کال د شعبان په میاشت کې دلته پر تخت کښینوست او په پروان کې سکه ووهله.

امیر سبکتگین په ۳۸۷ هـ کال د بلخ او غزني پر لار د مدرموي په کلي کې مړ سو، او تر ده وروسته یې مشهور زوي یمین الدوله سلطان محمود د غزني پر تخت کښینوست او دا هغه د خراسان لوی پادشاه و، چې د دجلې د څنډو څخه تر گنگا پورې یې لوي غزنوي سلطنت جوړ کړ.

په دې وخت کې د هنري او علمي او سیاسي او جنگي مشاهیرو په ډلو کې د درې ژبي ځني زبردست لیکوال او مورخان هم په غزني کې وو، چې له دغې ډلې څخه یو ابوالفضل محمد بن حسین بیهقي دی. چې په ۳۸۵ هـ د خراسان د بیهق د حارث آباد په کلي کې پیدا سوئ او په نساپور کې د علم تحصیل کړی و، دی په ځواني کې د خواجه بونصر مشکان لوي سر منشي تر لاس لاندې د سلطان محمود د دربار منشي و، او بیا کله چې د سلطان مسعود د پادشاهۍ په آخرو کې بوسهل زوزني سر منشي و، نو بیهقي هم په دربار کې و، او شاهي مراسلات به یې لیکل، د شاهي دربار معما یعنې رمز دفتر هم له ده سره و، د سیاست او ادارې او جنگي کارو او درباري اختلافاتو په منځ کې واقع و، د وزیرانو او غزنوي دورې له لویو خلکو او شهزادگانو او وزیرانو او سپه سالارانو سره محشور و او په ډیرو جنگي سفرونو کې د پادشاهانو ملگري و، او حتی په هغه سفر کې هم د سلطان محمود سره و چې دغه پادشاه د خراسان په

دندانقان کي اوسني اندخوي ته نژدې په ۴۳۲ هـ د سلجوقيانو څخه شکست وخوړ او ټول درباري رجال سره خپاره سول، او پخپله بيهقي په ډير مشقت پياده د غرستان او غور پر خوا غزني ته راغي.

کله چي سلطان مسعود په همدغه کال له غزني څخه وتښتيد، او تر حسن ابدال ها خوا ته د مرگلي په کوتل کي خپلو لښکريانو ونيوئ او په گهړۍ کي وواژه، نو د غزنويانو لوي او قوي سلطنت ټوټې ټوټې سو، او د شاهزاده گانو خانه جنگي شورو سوي، د فتور په دغه اوږده دوره کي هم بيهقي په غزني او دربار کي ؤ. او لکه عوفي چي ويلي دي، د سلطان عبدالرشيد بن سلطان محمود په سلطنت کي تر ۴۴۴ هـ پوري د ديوان رسالت سر منشي ؤ، مگر په همدغه کال د سلطان محمود يو غلام طغريل راغي او غزني ئي ونيوئ، محمودي شهزادگان او سلطان عبدالرشيد يي ووژل، او بيهقي هم د غزني په بالاحصار کي بندي سو. وروسته چي بيهقي له دې زندانه خلاص سو، نو په کور کي کښېنوست او خپل مشهور کتاب تاريخ آل سبکتگين يي په خوږه او ډېره ښکلي دري وليکئ، چي دغه تاريخ دېرش جلدو ؤ، او د سلطان ابراهيم تر عصره يي د غزنوي شاهانو تاريخ کښلي ؤ، او يو بل کتاب يي هم د زينة الکتاب په نامه د انشاء په باب کي تاليف کئ.

د تاريخ بيهقي نور جلدونه اوس ورک دي، او فقط هغه برخه يي سته چي د سلطان مسعود د سلطنت حال پکښي ليکل سوي دئ او ځکه چي بيهقي په دې تاريخ کي خپل ليدلي حالونه کښلي دي، نو ډير ښه او مفيد تاريخ گڼل کيږي، او که دغه گرده کتاب اوس زموږ په لاس کي وای، نو به د غزنوي دورې تاريخ ډېر روښانه او ښه څرگند وای.

بيهقي د تاريخ په ليکنه کي دوي ښېگڼي خوندي کړيدي: لومړي دا چي د دې دري ژبي يو خورا قوي او تکړه ليکوال دئ، چي ژبه يي خورا خوږه او بيان يي ښکلي او د سهلو وړ دئ، او د دري ژبي په خراساني نثر ليکونکو کي اوله درجه لري. او دا ښکاره کوي چي د دري نثر په غزني کي په څه ډول کښل کېدئ؟ شاهي رسايل او فرامين او مکتوبونه څنگه وو؟

او د ده کتاب د دري په سبک شناسي او انشاء کي ډېر لوړ مقام لري، او د دري ژبي د غزنوي دورې يو شهکار گڼل کيږي، د بيهقي بل مزید د يوه مورخ به ډول دا دئ: چي ده اکثر وقايع پخپلو سترگو ليدلي او کښلي دي. نو له دې جهته لکه نور نقال مورخان سهو او خطا ډېره لږ لري، او د خپل ليدو او اورېدو څخه حکايت کوي.

بله دا ده چي بيهقي خورا رشتيا ويونکي او صادق او صريح اللهجه او روک پوک ليکونکي مورخ دئ، د خپل عصر اوضاع په ښکاره توگه وايي، د شاهانو او رجالو او وزيرانو او مقتدرانو کارونه د انتقاد په نظر کره کوي، او د دوي د صلاح او فساد دواړي خواوي څرگندوي، درباري فسادونه، د عياشي مناظر، د شاهانو د راي خطاوي، د رجالو رقابتونه او د دغو اعمالو عواقب په ښکاره ډول بيانوي او دا هغه خصوصيت دئ چي فقط د بيهقي په قلم کي ښکاري، او اکثر مورخان يي نه لري، او ځکه چي دي په شاهي ديوان رسالت يعني دارالانشاء کي ؤ او ټول رسمي اسناد يي ليدل، نو کله کله هغه رسمي سندونه کټ مټ هم را نقلوي چي د مورخانو لپاره خورا گټور دي.

بيهقي د تاريخ ليکلو آينده مسؤليت ته ملتفت دئ، په اکثر ځايو کي يوازي وقايع نکار نه دئ، بلکي د واقعو نتايج هم ښيي، او رشتيا وايي، له تعصبه تښتي، او پخپله د خپلي تاريخ ليکني شيوه داسي ښيي:

”در تاريخي که من کنم سخن نرانم که آن به تعصبي و تربدي کشد و خوانندگان اين تصنيف گونيد که شرم باد اين پير را، بلکه آن گويم که خوانندگان بامن اندرين موافقت کنند و طعني نزنند.“

بل ځاي دې تاريخ يوازي د واقعو ثبوتول نه گڼي، بلکي د تاريخ فلسفه هم تر نظر لاندي لري، او داسي وايي:

”اگر چه این اقاevین از تاریخ دور است، چه در توابع چنان میخوانند که فلان پادشاه فلان سالار را بفلان جنگ فرستاد و فلان روز جنگ یا صلح کردند او این آنرا یا او این را بزد و برین بگذشتند اما آنچه واجبست بجای آورم.“ دا واجب چي بیهقي یې د یوه حقیقت لیدونکي مورخ په ډول مني څه شي ؤ؟ هغه د واقعو د اصلي رنگ ښوول وو که څه هم دی د سلطان محمود د لمسیانو په دربار کي سر منشي ؤ مگر د دوي په باب کي هم حقایق نه هېرول، د سلطان مسعود مهرباني یې فریب گانه، او د هغه درباري رجال یې په دې عبارت ستایل: ”نه مردانند و نه زنان“ او بل ځای وایي: ”و رقتم بر میر کار تاریخ که بسیار عجایب است در پرده و اگر زندگانی باشد آورده آید.“

له دغو عجایبو څخه یوه نمونه دا ده: چي احمدنیالتگین د سلطان محمد د دربار لوي سړی ؤ، کله چه سلطان مسعود پاچا سو نو یې د هندوستان په حکومت له دې جهته مقرر کئ، چي له مرکز ليري وي، او فتنه جوړه نه کي، احمد چي لاهور ته ورسېدئ هلته یې پخپله استقلال اعلان کئ، او د سلطان محمود د زوي والي دعوا یې وکړه، بیهقي دغه حقایق داسي بیانوي:

”و این احمد مرد شهم بود، و او را عطسه امیر محمود گفتندي، و بدو نیک بدانستي، و در حدیث ها در ولادت وي و امیر محمود سخن گفتندي، و بوده بود میان وي يعني آن پادشاه و مادرش حالي بدوستي، و حقیقت خدای عزوجل داند.“ په دې ډول د بیهقي کتاب د عصر یوه رڼه هنداره ده، حقایق ښه پکښي ښکاریږي، دی یوازي وقایع نگار نه دی، بلکي نقاد هم دی، د ده په نظر کي تاریخ یوازي د واقعو ثبوتول نه دي بلکي تحلیل او استنتاج هم دی. د وطن دغه رښتیا ویونکي او حقیقت لیدونکی مورخ د ۴۷۰ هـ کال په صفره کي ظاهراً په غزني کي وفات سوئ دی، چي قبر یې اوس نه دی معلوم. مگر د ده تاریخ کومه برخه چي را پاته ده، د ده د تاریخ لیکني لوړ مقام را ښيي.

عرفان مجله، ۱۳۴۸ ل کال، لومړي گڼه ۷۷-۸۱ مخونه.